

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 02-04-2026  
Day : THURSDAY

Evening : 7.10 to 7.20 pm  
Regional News

આકાશવાણી અમદાવાદ- વડોદરા પ્રાદેશિક સમાચાર ચૈતાલી જોશી વાંચે છે.

- 1) મહત્વની પેટ્રો-રસાયણ વસ્તુઓ પર આગામી 30 જૂન સુધી સીમા વેરામાં સંપૂર્ણ છૂટ અપાશે - કેન્દ્ર સરકારનો નિર્ણય.
- 2) રાજ્યભરમાં સ્થાનિક સ્વરાજ્યની ચૂંટણી નિષ્પક્ષ અને પારદર્શક રીતે યોજાય તે માટે વહીવટી તંત્રની વિશેષ તૈયારી.
- 3) સર્પ ડંખ જેવી ગંભીર સ્થિતિમાં હોસ્પિટલમાં સારવાર અને પાત્રતા ધરાવતા તબીબો પાસે જવા આરોગ્ય મંત્રીની અપીલ.
- 4) રાજ્યભરમાં હનુમાન જન્મોત્સવ અને ચૈત્રી પૂનમની ભવ્ય ઉજવણી
- 5) રાજ્યમાં આગામી બે દિવસ કમોસમી વરસાદની આગાહી
- 6) અમરેલીનાં ખેલાડી માર્ગી નકુમે ચંદીગઢમાં યોજાયેલી એથલેટિક્સ રાષ્ટ્રીય ઓપન રિલે સ્પર્ધામાં કાંસ્ય ચંદ્રક જીત્યો.

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

## REV INTERMINISTERIAL BRIEFING

પશ્ચિમ એશિયામાં સંઘર્ષને જોતા કેન્દ્ર સરકારે મહત્વની પેટ્રો-રસાયણ વસ્તુઓ પર આગામી 30 જૂન સુધી સીમા વેરામાં સંપૂર્ણ છૂટ આપવાનો નિર્ણય કર્યો છે. નવી દિલ્હી પશ્ચિમ એશિયાના તાજેતરના ઘટનાક્રમ અંગે આંતર-મંત્રાલયની પરિષદમાં કેન્દ્રીય અપ્રત્યક્ષ વેરો અને સીમા વેરા બોર્ડના સભ્ય સંજય મંગલે કહ્યું, આ નિર્ણય સ્થાનિક ઉદ્યોગ માટે મહત્વના પેટ્રોરસાયણ એકમની સતત ઉપલબ્ધતા સુનિશ્ચિત કરવા તેમજ દેશમાં પૂરવઠાની સ્થિરતા જાળવી રાખવા એક અસ્થાયી અને લક્ષિત રાહત તરીકે લેવાયો છે.

પેટ્રોલિયમ અને પ્રાકૃતિક ગેસ મંત્રાલયનાં સંયુક્ત સચિવ સુજાતા શર્માએ કહ્યું, દેશમાં કાચા તેલની ઉપલબ્ધતા સામાન્ય છે અને રિફાઈનરીઝ પણ સંપૂર્ણ ક્ષમતાથી કામ કરી રહી છે. સરકારે પેટ્રોલ અને ડીઝલ પર આબકારી જકાત ઘટાડી છે, જેથી કિંમત સ્થિર રહે.

## REV LOCAL BODIES ELECTION

રાજ્યભરમાં સ્થાનિક સ્વરાજ્યની ચૂંટણી નિષ્પક્ષ અને પારદર્શક રીતે યોજાય તે માટે વહીવટી તંત્ર દ્વારા તૈયારીઓ કરવામાં આવી રહી છે. આજે વિવિધ જિલ્લામાં કલેક્ટરે ચૂંટણી માટેની તૈયારીઓની સમીક્ષા કરી. તેમજ આદર્શ આચારસંહિતાનો કડક અને અસરકારક અમલ સુનિશ્ચિત કરવા પર વિશેષ ભાર આપવામાં આવ્યો.

ગીર સોમનાથમાં સ્થાનિક સ્વરાજ્યની ચૂંટણી માટે કુલ 256 બેઠક પર મતદાન થશે. આ અંગે કલેક્ટર એન. વિ. ઉપાધ્યાયે વધુ માહિતી આપી.

(BYTE: N. V. UPADHYAY, COLLECTOR, GIR SOMNATH)

ખેડામાં જિલ્લા પંચાયતની ચૂંટણીમાં 11 લાખ 97 હજાર 555, નડિઆદ મહાનગરપાલિકા માટે એક લાખ 96 હજાર 162 અને ચાર નગરપાલિકાની ચૂંટણીમાં 78 હજાર 568 મતદાર મતદાન કરશે.

ભરૂચમાં કલેક્ટર ગૌરાંગ મકવાણાએ કહ્યું, જિલ્લા અને તાલુકા પંચાયતની 216 અને ચાર નગરપાલિકા મળી 249 બેઠક માટે 10 લાખ 86 હજારથી વધુ મતદાર મતાધિકારનો ઉપયોગ કરશે.

## POLITICAL PARTIES

રાજ્યમાં સ્થાનિક સ્વરાજ્યની ચૂંટણી માટે તમામ રાજકીય પક્ષ સક્રિય થયા છે. ત્યારે અમરેલીમાં ભાજપ અને કોંગ્રેસ પક્ષ દ્વારા ઉમેદવારોની સેન્સ પ્રક્રિયા હાથ ધરાઈ.

મહીસાગરમાં ભાજપ દ્વારા 28 જિલ્લા પંચાયત અને આઠ તાલુકા પંચાયત માટે ઉમેદવારોની સેન્સ પ્રક્રિયા હાથ ધરાઈ.

બીજી તરફ, અમદાવાદમાં ગુજરાત પ્રદેશ કોંગ્રેસ સમિતિના પ્રવક્તા ડૉક્ટર મનીષ દોશીએ પત્રકાર પરિષદ યોજી પેટ્રોલ-ડિઝલના ભાવ, મોંઘવારી સહિતના મુદ્દે સરકાર પર વિવિધ આક્ષેપ કર્યા હતા.

## HEALTH MINISTER APPEAL

આરોગ્ય મંત્રી પ્રફૂલ પાનશેરિયાએ લોકોને સર્પ ડંખ જેવી ગંભીર સ્થિતિમાં હોસ્પિટલમાં સારવાર લેવા તેમજ સત્તાવાર પદવી કે પાત્રતા ધરાવતા તબીબો પાસે જ જવા સલાહ આપી છે. સુરતમાં આયુર્વેદિક વૈદ્યો દ્વારા નકલી તબીબો વિરુદ્ધ કરાયેલી રજૂઆત બાદ એક વીડિયો સંદેશમાં શ્રી પાનશેરિયાએ આ અંગે ગંભીરતા દાખવી કડક કાર્યવાહીની ખાતરી આપી.

(BYTE: PRAFUL PANSHERIYA, HEALTH MINISTER)

## CRYPTO FRAUD ACCUSED

અમદાવાદ ગુનાશાખાએ ક્રિપ્ટોમાં રોકાણના નામે 58 લાખ રૂપિયાની છેતરપિંડી કરનારી આંતર-રાષ્ટ્રીય ટુકડીને ઝડપી છે. ગુનાશાખાએ એક વ્યક્તિ સાથે છેતરપિંડી કરનારા છ આરોપીની ધરપકડ કરી છે. આરોપીઓએ સોશિયલ મીડિયા પર ફરિયાદીનો સંપર્ક કરી તેમની પાસે રોકાણ કરાવ્યું હોવાનું ગુનાશાખાના ACP હાર્દિક માકડિયાએ જણાવ્યું.

(BYTE: HARDIK MAKADIYA, ACP, CRIME BRANCH)

## EVE HANUMAN JANMOTSAV

રાજ્યભરમાં આજે હનુમાન જન્મોત્સવની ભવ્ય ઉજવણી કરવામાં આવી રહી છે. બોટાદના સુપ્રસિદ્ધ સાળંગપુરધામ કષ્ઠભંજન હનુમાન મંદિરમાં હનુમાન દાદાની પ્રતિમાને છપ્પનભોગનો અન્નકૂટ ધરાવાયો.

તો, વલસાડના હિંગરાજમાં અંદાજે 350 વર્ષ જૂના હનુમાન મંદિરમાં એક હજાર 500 કિલો ચોખાનો ભંડારો કરાયો. તેમાં 40 હજારથી વધુ ભક્તોએ પ્રસાદનો લ્હાવો લીધો. મંદિરમાં હનુમાન દાદાને 11 કિલોની કેપ પણ અર્પણ કરવામાં આવી. આ અંગે મંદિરના ટ્રસ્ટી મગન ટંડેલે વધુ માહિતી આપી.

(BYTE: MAGAN TANDEL, TRUSTEE, HINGARAJ HANUMAN TEMPLE)

પંચમહાલમાં ગોધરાના સાંપા ગામમાં ઘેલવા હનુમાન અને જાંબુઘોડા પાસે 20 ફૂટની વિશેષ મૂર્તિ ધરાવતા ઝંડ હનુમાન ખાતે હનુમાન જન્મોત્સવની ઉજવણી કરવામાં આવી છે.

સુરેન્દ્રનગરમાં પણ હનુમાન જન્મોત્સવની ઉજવણી નિમિત્તે વિવિધ ધાર્મિક કાર્યક્રમ યોજાયા. છોટાઉદેપુરના બોડેલી તાલુકાના ઝંડ ગામમાં ઝંડ હનુમાનજી મંદિરે 18 ફૂટ ઉંચી હનુમાનજીની મૂર્તિને વાઘા પહેરાવાયા. તેમજ સુંદરકાંડનું પણ આયોજન કરાયું.

સુરતના અટલ આશ્રમમાં હનુમાન દાદાને સાત હજાર કિલોનો લાડુ અર્પણ કરાયો. આ અંગે આશ્રમના બટુકગિરિ મહારાજે વધુ માહિતી આપી. (BYTE: BATUKGIRI MAHARAJ)

## CHAITRI POONAM UJAVANI

શક્તિપીઠ અંબાજી સહિત સમગ્ર રાજ્યમાં ચૈત્રી પૂનમની ઉજવણી કરવામાં આવી રહી છે. સુરેન્દ્રનગરમાં ચોટીલા યાત્રાધામ ખાતે પૂનમ નિમિત્તે લાખો ભક્તો માતાજીનાં દર્શનાર્થે આવ્યાં છે. સાંભળીએ અમારા પ્રતિનિધિનો અહેવાલ.

(VOICECAST: DINESH PARMAR)

સાબરકાંઠાના ખેડબ્રહ્મા અંબાજી મંદિરમાં માતાજીની મૂર્તિને વિશેષ શણગાર કરાયો. જગતજનની જગદંબાનાં દર્શન કરવા મોટી સંખ્યામાં માઈભક્તો ઉમટી પડ્યા હતા.

મહેસાણામાં શક્તિપીઠ બહુચરાજી ખાતે ચૈત્રી મેળાના બીજા દિવસે લોકડાયરો અને સાંસ્કૃતિક કાર્યક્રમ યોજાયો. પગપાળા બહુચરાજી આવતા ભક્તો માટે ઠેરઠેર શિબિર શરૂ કરવામાં આવી છે. હાલ સમગ્ર ચુંવાળ પંથકમાં બોલ માડી બહુચર જયજય બહુચરનાં ગગનભેદી નાદ ગૂંજી રહ્યા છે.

## GAMBHIRA BRIDGE REOPEN

આણંદ અને વડોદરાને જોડતો ગંભીરા બ્રિજ સમારકામ બાદ ફરી ખૂલ્લો મુકાયો છે. જોકે, હાલમાં માત્ર દ્વિચક્રી વાહનચાલકો જ આ બ્રિજ પરથી પસાર થઈ શકશે. આ બ્રિજ મધ્ય ગુજરાતના મહત્વના માર્ગોમાંથી એક છે. બ્રિજ ફરી શરૂ થતાં સ્થાનિક ચિરાગ પંડ્યાએ પ્રતિક્રિયા આપી.

.....

DESK

## EVE STATE WEATHER UPDATE

હવામાન વિભાગે આગામી બે દિવસ રાજ્યમાં કમોસમી વરસાદની આગાહી કરી છે. સાથે જ તાપમાનમાં બે-થી ત્રણ ડિગ્રી સેલ્સિયસનો ઘટાડો થઈ શકે છે. બે ચક્રવાતી પ્રણાલિ અને પશ્ચિમી વિક્ષેપના કારણે વરસાદની સંભાવના હોવાનું હવામાન વિભાગના પ્રાદેશિક નિયામક ડૉક્ટર એ. કે. દાસે જણાવ્યું.

(BYTE: DR. A. K. DAS, DIRECTOR, IMD AMDAVAD)

દરમિયાન કચ્છમાં ભુજ તાલુકાના ગ્રામ્ય વિસ્તારોમાં વરસાદી માવઠાના કારણે ખેડૂતો ચિંતામાં મુકાયા છે. સવારથી જ સમગ્ર જિલ્લામાં વાદળછાયું વાતાવરણ જોવા મળ્યું હતું.

## AMR PLAYER BRONZE MEDAL

અમરેલીનાં ખેલાડી માર્ગી નકુમે ચંદીગઢમાં યોજાયેલી એથલેટિક્સ રાષ્ટ્રીય ઓપન રિલે સ્પર્ધામાં કાંસ્ય ચંદ્રક જીત્યો છે. ગજેરા કેમ્પસ વિદ્યાસભાની જિલ્લાસ્તરની રમતગમત સંકુલ - D.L.S.S.નાં આ ખેલાડીએ 20 વર્ષથી ઓછી વયની શ્રેણીની 4 X 400 મીટર રિલે સ્પર્ધામાં આ સિદ્ધિ મેળવી છે.

ખેલાડી માર્ગી નકુમની આ સિદ્ધિ બદલ સંસ્થા દ્વારા તેમનું ભવ્ય સ્વાગત અને અભિવાદન કરાયું. હવે તેમણે આગામી સમયમાં આંતર-રાષ્ટ્રીય કક્ષાએ દેશનું પ્રતિનિધિત્વ કરવાનો સંકલ્પ વ્યક્ત કર્યો છે.